

రాజీ

సందేహంగానే కాలబెల్ బటన్ మీద చెయ్యి పెట్టి వెనక్కి తీసేశాడు ప్రకాశరావు.
అరగంట కింద అద్దంలో చూసుకున్న తన ముఖంలోని వివరాలని జ్ఞాపకం
తెచ్చుకున్నాడు... అప్పటి కన్న - పూర్వపురోజులకన్న.....తాను బాగానే ఉన్నాడు,
అనుకున్నాడు మరోసారి.
ఆమాట నాలుగైదుసార్లనుకున్నాడు... యెందుకో ?
దానికి అనేక కారణాలు ఉండవచ్చును - రేపటిక అవి తెలియవచ్చును.
కాని యీ క్షణం...
కొంతకాలం కిందట - యెంతోకాలం కిందట ఇలాగే నిలబడి యీ బటనే
నొక్కేడు.
యి ఈల్లే !

తానే !

విచిత్రంగా, యిదే టైము... మధ్యాహ్నం మూడున్నర. కాని, పరిస్థితులన్నీ ఎంత మారిపోయాయి! ఆనాడు లోపల జరగబోయే మర్యాదలకి యెలాగ తట్టు కోవాలోననీ, చూడబోయే వాళ్ళెలాగ ఉంటారోనని... అనుభవంలేని మనసులో అర్థంలేని భయాలు.

యీ రోజు -

జరగబోయే 'మర్యాద'లు వేరు.

అన్నీ వేరు..

కర్చీఫ్ తో ముఖం తుడుచుకుని, ఒక్కసారి బటన్ నొక్కేడు ప్రకాశరావు.

లోపల బెల్ శబ్దం ఆగగానే కుక్క అరిచింది.

నిమిషంలో తలుపు తెరుచుకుంది.

చిందరవందరగా ఉన్న జుత్తు సవరించుకుంటూ నిద్రకళ్ళతో తలుపుతీసి అతన్ని చూసి, అలాగే నిలబడి పోయింది రాజేశ్వరి.

"నువ్వా!"

ఆ నిద్రకళ్ళలో, విడివిడని గొంతుక లోనూ ఉన్న భావాలు గ్రహించడం అతనికేం కష్టం కాలేదు.

అప్రయత్నంగా అడుగు వెనక్కి వేశాడు.

ఎక్కడో ఒక కుక్క మరొకసారి అరిచింది.

అంతకన్నా కర్కశంగా, "అనుకున్నకంటే ముందరే - వచ్చేశావా?" అంది రాజేశ్వరి.

అందులో క్షమాపణ ఏమీ లేదు.

"అవును.." అన్నాడు. కొంచెం సేపు ప్రశ్నకి జవాబుగా వచ్చే ప్రశ్న లాగ యిద్దరూ అలాగే నిలబడ్డారు మౌనంగా.

రాజేశ్వరి మాట్లాడకుండా లోపలికి వెళ్ళింది. అతన్ని లోపలికి రమ్మనలేదు.... ఆ రోజు.... సంవత్సరాల క్రిందటి ఆ రోజూ యిలాగే జరిగింది. ఆమె కూడా యింత అందమైన మనిషి - యిలాగే రమ్మని అనకుండా తలుపు మాత్రం పక్కకి తోసి లోపలికి వెళ్ళి పోయింది. ఆ అమ్మాయికి ఆనాడు తానెవరో తెలిసి, సిగ్గు...

ఈ అమ్మాయికి, యీ నాడు తానెవరో తెలిసి, సిగ్గు,...

ఆహ్వానం లేకపోయినా అవసరం కొద్దీ లోపలికి అడుగు పెట్టేడు ప్రకాశరావు.

లోపల చిన్న డ్రాయింగ్ రూమ్ లోనూ అంత తేడా లేదు - కాకపోతే, కర్చెన్లు, కుషన్

కవర్నూ మరీకొంత అరిగిపోయీ, వెలిసిపోయీ ఉన్నాయి.

అవతల నీళ్ళ చప్పుడు అవుతోంది.

తన ఆలోచనలు ముసురుతోంటే అలాగే తల చేతుల్లో దాచుకుని పదినిమిషాలు కూర్చున్నాడు ప్రకాశరావు. ఒకప్పుడు ... కొద్దిరోజులు... ఇక్కడ అందరికీ ముద్దుగా, ప్రకాశ్ నేను.... నేను.... యెప్పుడూ ప్రకాశ్ నే ! అని అతను తనకి తాను చెప్పుకున్నాడు. అందరూ యెక్కడికి వెళ్ళేరు?

జ్యోతి యెక్కడ?

యిల్లంతా అంత నిశ్శబ్దంగా ఉందేం?

యెంతసేపలాగ గడిచిందో!

రాజేశ్వరి యింక యిటు రాదా?... అవతలి నాలుగ్గడుల్లోనూ యెక్కడ ఉండిపోయిందా? పెరటి తలుపు తీసి వెళ్ళిపోయిందా, తనని కాపలా మనిషిగా చేసి? చివరికి వచ్చి, విసురుగా సోఫాలో కూర్చుంది, రాజేశ్వరి. యీసారి తాజాగా ఉంది. నిద్ర చిహ్నాలేవీ ఆమెలో లేవు. పువ్వుల్లే ఉందంటారే.... యిదే ననుకున్నాడు ప్రకాశ్.

మళ్ళీ నిశ్శబ్దం.

“కాఫీ తాగుతావా?” అంది, ఏ భావమూ లేకుండానే, రాజేశ్వరి.

ఆమాత్రం అన్నందుకే కృతజ్ఞత చెప్పుకున్నాడు ప్రకాశ్.

“వొద్దు...”

“ఏం? అలవాటు తప్పి పోయిందా? ... లేక - యింకా వెచ్చటి పానీయం కావాలా?”

“నువ్వివ్వ గలిగే దేదీ నాకొద్దు రాజేశ్వరీ!” అందామని అనిపించిందతనికి. కాని, ఊరుకున్నాడు. కత్తి యుద్ధంలాగా, మాటల పోటీకి యిది సమయం కాదు!

“నేను తాగాలి...” అంటూ రాజేశ్వరి లేచి లోపలికి వెళ్ళి కాఫీ కప్పులు రెండు తెచ్చి ఒకటి అతని ముందు పెట్టింది.

“తాగు.”

అతను కప్ తీసుకుని తాగకుండానే ఒక్క నిమిషం తరవాత కింద పెట్టేశాడు.

“ఏం..? విషం కలిపానని భయమా?”

అతనేమీ అనలేదు. ఆమె మాటల కన్నా భయంకరమైన విషయం ఆమె ఆలోచనలు తప్ప మరేమీ ఉండవని మాత్రం మనస్సులో అనుకున్నాడు.

“అయినా, విషమిచ్చి చంపడం మా కలవాటు లేదులే!”

యీ సారి అపుకోలేకపోయాడు ప్రకాశ్.

“విషాల్లో కూడా రకాలు ఉంటాయి రాజేశ్వరీ!” అన్నాడు.

రాజేశ్వరీ మాట్లాడకుండా కాఫీ తాగడం ముగించింది. ప్రకాశ్ కి కొంత ధైర్యం వచ్చింది.

“జ్యోతి ఏదీ?” అన్నాడు.

“వాళ్ళంతా మా ఊరు వెళ్ళారు - పెళ్ళికి” అంది రాజేశ్వరీ.

“యెప్పుడొస్తారు?”

“ఏమో! రేపు రావచ్చు... జ్యోతికి బడిమీద మనసు మళ్ళకపోతే యెల్లుండి...”

“యెలా ఉంది జ్యోతి?”

“దానికేం ? యీ వేశదాకా బాగానే ఉంది!” అంది పువ్వులాటి అతని ప్రశ్నని రాయిలాటి సమాధానంతో సలిపి పోయా.

“నీ ఉద్దేశం తెలుసులే రాజేశ్వరీ! కాని...”

రాజేశ్వరీ అతన్ని మాట్లాడనివ్వలేదు.

“నాకన్ని తెలుసులే! లేక పోతే అక్కని యెలాగ పొట్టలో పెట్టుకున్నావు?” అంది.

ప్రకాశ్ ముఖంలో బాధ, కోపమూ కలిసి కనిపించేయి.

“ఏమిటి సువ్వంటూన్నది?” అన్నాడు కోపాన్ని అణచుకుని.

“ఏముంది? ఉన్నమాటే!... అక్క ప్రాణాలు తీశావని” అంది, తీరుబాటుగా.

“నేనా?.. మీ అక్క పోయేసరికి నేనే - అప్పటికి నాలుగైదు నెలల నుంచి ఆమెని చూడలేదని మరిచి పోతున్నావా?” అన్నాడు ప్రకాశ్ అశ్చర్యంగా.

“మరిచి పోలేదు... కాని, నీలో ఆ శక్తి ఉంది. అక్క నీతో ఉన్న నాలుగేళ్ళలోనూ ఆమెని ఎలాగ చిత్ర హింస చేసేవో నాకు తెలీదా?... చివరికి - జెయిల్లో పడ్డావు ఆ అవమానం చాలదూ? అక్క...”

“షట్ప్!” అని కొరడాదెబ్బలాటి గొంతుకతో అరిచాడు ప్రకాశ్. రాజేశ్వరీ కొంచెం భయంగా అతని వైపు చూసి, ఏదో అనబోయి ఊరుకుంది.

“శేవలం మీ అక్కని చంపడానికే జెయిలుకి వెళ్ళే నంటావు! పాపం అప్పుడే విచ్చిన పువ్వులాటి పవిత్రత ఆవిడ ఏం? చూడు రాజేశ్వరీ! నేనేం పసిపాపని కాదు .. మీ అక్క ఆ మహాపవిత్రత - జెయిల్లో ఒక్కసారి కూడా నన్ను చూడలేదని, మరిచి పోకు..”

కొంచెం తేరుకుని, రాజేశ్వరి “అక్కకి జెయిళ్ళ వెంట తిరిగే అలవాటులేదు” అంది.
“అవునులే .. ఉన్నదల్లా..” అని ఆగిపోయాడు. తనకి కావలసినది జ్యోతి.. మాటకి
మాట అంటించడం కాదు..

“ఎమిటి?” అంది రాజేశ్వరి.

“ఎమీ లేదులే - నితో వాదించాలని రాలేదు...”

“అలాగా? మరి?”

“జ్యోతికోసం వచ్చాను.”

నిమిషమో, గంటలాటి నిమిషాలో నిశ్శబ్దం ఆ ఇద్దరినీ ఆవరించింది.

“ఎం? దాన్ని బ్రతికి బాగుపడనివ్వవా?”

ప్రకాశ్ కొంచెం ఆగి, ఆవేశాన్ని దిగమింగుకుని, “నీకు అర్థమవాలి రాజేశ్వరి! నాకి
రోజు మిగిలింది జ్యోతి ఒక్కటే ఉద్యోగం పోయింది పరువు పోయింది సంసారం పోయింది
ఉన్నది జ్యోతి ఒక్కటే!” అన్నాడు.

“ఎమీ లేకుండాదాన్ని ఎలాగ పెంచుతావు?”

“నా ప్రాణం అయినా యిచ్చి...”

రాజేశ్వరి నిర్ణీవంగా నవ్వింది.

“దాన్ని పెంచే శక్తి లేదు నీకు - అర్హతా లేదు... అది అక్కతోనే పోయింది.
జ్యోతినైనా సుఖపడనీ... మమ్మల్నందర్నీ మరిచిపో. జ్యోతి మరీ చిన్నది. నీకేం అపకారం
చేసింది?...” అంది రాజేశ్వరి అలిసిపోయినట్టు మాట్లాడుతూ.

హఠాత్తుగా మారిపోయిన ఆమె కంఠస్వరం అతన్ని కొంచెం ఆశ్చర్య పరిచినా, ఆ
మాటలలోని ధ్వని ముల్లలాగ అతనికి గుచ్చుకుంది. రాళ్ళు విసిరితే శబ్దం ఉంటుంది
కాని ముల్లు గుచ్చేటప్పుడు కాదని అతని కనిపించింది.

“కాని, జ్యోతి నా దగ్గర సుఖపడదని ఎందుకనుకోవాలి?” అన్నాడు ప్రకాశ్.

“తెలీదా ప్రకాశ్ రావూ? ఒకరిని సుఖపెట్టగలిగే మనిషివి కాదు నువ్వు... ఆ మాట
నిన్ను బాధించడానికి మాత్రమే అనడం లేదులే.. నిన్ను నువ్వు సుఖపెట్టుకోలేవని నాకు
తెలుసును.... మా ఇంట్లో అది అమ్మని మరిచిపోయి, ఆడుకుంటూ హాయిగా ఉంది.
దాన్నెందుకు మళ్ళీ బాధ పెడతావు?” అంది రాజేశ్వరి.

“కాని నీ కొక్క నిజం తెలీదా రాజేశ్వరి?”

“ఎమిటది?”

“కమలని నేను నిజంగానే ప్రేమించాను.. నువ్వు నమ్మక పోవచ్చును...”

“నేను నమ్మడం అసంభవం...”

“కమల కూడా ఆ మాట నమ్మలేదులే! కాని, ఎవరి గుండెలలో ఏముందో ఎవరికి తెలుసును? నీతో ఈ రోజు అబద్ధం చెప్పాల్సిన అవసరం నాకు లేదు... కాని, ఈ మాట మాత్రం నిజం..”

రాజేశ్వరి పొడిగా నవ్వింది.

సంవత్సరం క్రిందట యింకా చక్కగా ఉండేది రాజేశ్వరి. బహుశా ఈ సంవత్సరంలో జరిగినవన్నీ ఆమెని చాలా బాధించి ఉంటాయి.

ఈ సారి వెళ్ళిరిస్తాను అ నవ్వు అతన్ని బాధ పెట్టలేదు.

“ఏ మంటావు రాజేశ్వరి?”

“అసదాని కేముంది? అమ్మ, నాన్న సరేసంటే నేననేది ఏముంది?”

“ఈ యింటిలో నీ మాటకి తిరుగు లేదని నాకు తెలుసును...”

“అదొక ఆసాహ. కాఫీ నిజంగానే తాగలేదే నువ్వు? విషమేమీ లేదని చెప్పేనుగా!”

ప్రకాశ్ లేచి నిలబడి, “సరే... రేపు సాయంత్రం వస్తాను...” అన్నాడు.

“అలాగే వెళ్ళి...” అంది తానూ నిలబడుతూ రాజేశ్వరి.

అతను గుమ్మం దాటుతూంటే, “ఎక్కడ ఉంటున్నావు?” అంది.

అతను హోటలు పేరు చెప్పి గది నెంబరు కూడా చెప్పాడు.

రాజేశ్వరి కొంతెం అశ్రురంగా చూసి, “అయితే ఫరవాలేదులే!.. లేకపోతే ఇక్కడే ఉండమందామని అనుకున్నాను” అంది.

“నీతో ఒంటరిగానా?” అన్నాడు ప్రకాశ్.

“భయంలేదులే! నీకూ, నాకూను. అయినా, పచ్చిమంచి నీరైనా తాగని అతిథిని భరించడం కష్టం...” అంది రాజేశ్వరి.

“అవును.”

అతను గుమ్మం దాటుతూంటే లోపలికి వస్తూ ఒక మనిషి కనిపించేడు. పెద్ద జుత్తూ, మెడలో బిళ్ళా, అంతా హిప్పీలాగ ఉన్నాడు. అతనూ, ప్రకాశ్ పరస్పరం అభిమానం ఏమీలేని చూపులు ఒక క్షణం చూసుకున్నాక అతను రాజేశ్వరి యింటిలోకి, ప్రకాశ్ రోడ్ మీదకి, వెళ్ళిపోయారు.

ప్రకాశ్ కొంతదూరం నడిచి టాక్సీలో హోటలుకి వెళ్ళేడు. తాను వెళ్ళిన పని

విజయవంతం కాలేదని అతనికి తెలుసును. కాని, వెళ్ళేముందర ఉన్న అనుమానాలే ఇప్పుడూ ఉన్నాయి. తనకీ, జ్యోతికీ, మధ్య రాజేశ్వరి పెద్ద గోడలాగ నిలబడి ఉంది. ఆమె కాదని అంటే, ఆ యింటిలో ఆమె మాటకి తిరుగు లేదు అని తనకి తెలుసును.

ఆరో అంతస్థులో ఉన్న ఆ గది జెయిల్లాగ ఉంది... ఎయిర్ కండిషన్ తో, బయటి గాలి కూడా లోపలకు రాదు... తొమ్మిది మాసాల జెయిలు తరవాత తలుపులువేసిన ప్రతి గది అతనికి జెయిలునే జ్ఞాపకం తెస్తోంది.

వెళ్ళి స్నానం చేశాడు. అది ఆ రోజు మూడో సారి.

షవర్ లోనించి వస్తున్న శుభ్రమైన నీరతనికి చాలా ఆనందాన్ని ఇచ్చింది. తొమ్మిది నెలలలోనూ అతను మరీ వాచిపోయినది శుభ్రమైన స్నానానికే.

బట్టలు వేసుకుని వచ్చి మంచంమీద వాలి ఒక పుస్తకం తీసుకుని చదివే ప్రయత్నం చేశాడు. కాని, పంక్తుల మీద మనసు నిలవడం లేదు. కమలకన్నా, జ్యోతికన్నా, రాజేశ్వరి అతని ఆలోచనల్ని ఎక్కువగా ఆక్రమిస్తోంది.

ఉదయం అతనికి ఆనిపించింది ఏదో ఒక సందర్భంలో రాజేశ్వరి తనని "జెయిలు కెళ్ళిన మనిషి" అనో ఆవే మాటలో అంటుందని.

కాని, ఆవే మాటలు రాజేశ్వరి అనలేదు. అంతకన్నా క్రూరమైన మాటలన్నా, అవే మాటలు ఆమె అనలేదు.

అన్నా, నిజంకాదని కాదు.. కాని

తాను జెయిలుకి అందరిలాగా పోలేదు.

చేసిన నేరం చెయ్యలేదని అంటారు... ముద్దాయిలూ, ఖైదీలూ; కాని, చెయ్యని నేరం చేసేనని చెప్పి వెళ్ళేవారు అరుదు, తనలాగ.

ఏమిటో అదంతా ఆలోచించాలని లేదు.

లేచి, రెండుసార్లు ఇటూ అటూ పచార్లు చేసి, కర్టెన్లు తొలగించాడు.

ఆకాశం నిండా నల్లటి మేఘాలు.

చిన్న తుంపరలు పడుతున్నాయి.

ప్రకాశ్ అలాగే చూస్తూ నిలబడ్డాడు. ఆ చినుకులు చెట్ల శిఖరాలమీదా, ఇళ్ళ కప్పుల మీదా పడుతూ ఈ యెత్తునించి విచిత్రంగా కనిపిస్తున్నాయి.

తొందరగా వర్షం సచ్చేసింది.

రోడ్డుమీద ప్రజలు వడివడిగా రక్షణ కోసం పరుగులు పెడుతున్నారు. స్కూటర్లమీద

పోతోన్నవాళ్ళు రైన్ కోట్లు తీసి వేసుకుంటున్నారు.

వర్షం క్రమంగా పెద్దదవుతోంది

అనాటిలాగే, ఉరుములూ, మెరుపులూ, అనాటిలాగే, ఒక్కసారి చీకటి.

అనాడు తానూ షా, కారులో వస్తున్నారు.. నగరం పాలిమేరలలోకి వచ్చేసరికి కారు ముందు రెండడుగుల కన్న కనిపించడం లేదు.

చాలా స్పీడుగా కారుని నడుపుతున్నాడు షా.

"కొంచెం తగ్గు, షా!" అన్నాడు ప్రకాశ్.

"ఏం?" అన్నాడు నవ్వుతూ షా.

"ట్రానులోకి వెళుతున్నాం జనం ఉంటారు. షా నవ్వేడు.

"నాపేరు కుందన్!" అన్నాడు, స్పీడు తగ్గించకుండానే.

"సరే, తగ్గించు కుందన్" అన్నాడు తాను, తామిద్దరూ సరిసమానంగానే తాగినా, షా మీద ప్రాబల్యం యెక్కువగా ఉండలే ఉంది.

"భయపడకు... కావాలంటే మరో రౌండు వేసుకో!" అన్నాడు కుందన్

యింక ఏమీన్నా అంటే షా మరి కొంచెం వేగంగా పోతాడని తాను ఊరుకున్నాడు.

ఒక స్కూటరు అరసెకండు వాసితో తప్పించుకుంది. వాహకుడు బ్రతికి పోయాడు.

షా సంతృప్తిగా నవ్వేడు, ఆగి పోయి తమవైపు గాభరాగా చూస్తూన్న వాహకుణ్ణి చూసి,

ఒక టర్నింగ్లో పేవ్మెంట్ యెక్కి దిగింది కారు.

కాని కుందన్ తగ్గలేదు.

ప్రకాశ్లో డ్రింకు బలం తగ్గి భయం ఆవరించింది.

ఏదో ఒకటి చెయ్యాలనిపించింది.

ఏం చెయ్యాలన్న ఆలోచన ఎటూ తెగేలోపునే, జరగకూడనిది జరిగి పోయింది.

కారు వెళ్ళి ఒక పోలీస్ మోటారు సైకిలుకి గుద్దింది. బ్రేకు పడక, పక్కన ఉన్న చెట్టుకి గుద్దుకుని ఆగిపోయింది.

ఆదే క్షణంలో ఒక్క మెరుపు మెరిసింది.

షా వర్షంలోకి దిగేడు.

"బ్రేకు పడలేదు.. బ్రేకు పడలేదు" అంటూ వర్షంలో తడుస్తూ నిలబడి పోయాడు.

ప్రకాశ్ కూర్చున్న వేపు డోరు చెట్టుకి తగులుకుని రాలేదు. అతను డ్రైవరు

సీటువేపు జరిగి ఒక్క క్షణం స్టీరింగ్ వీల్ మీద తల ఆన్చుకున్నాడు తరవాత తెలిసింది .
తన తలకి దెబ్బ తగిలిందని.

కళ్ళు తెరిచే సరికి ఒక పోలీసు తనని లేపుతున్నాడు.

ఏంబులెన్స్.

పోలీస్.

హాస్పిటల్.

పోలీస్.

“నా గౌరవం కాపాడు...” అంటూ షా.

“నువ్వే డ్రైవ్ చేస్తూ ఏక్సిడెంట్ చేశావని రాసుకున్నారు.. ప్రకాశ్! నేను నిజం చెప్పలేదు నా గౌరవం కాపాడు నీ జీవితానికి నేను భరోసా..”

అంటూ షా.

“కారు నడిపేటప్పటికి తాగి ఉన్నావు..”

పోలీస్.

“యీ రెండు మాత్రలూ వేసుకుని, యింజక్షన్ తీసుకుని, నిద్రపో.”

డాక్టర్, నర్స్.

స్టేట్ మెంటు.

“బ్రదర్! నీ మేలు మరవను! నా జీవితాన్నే రక్షించేవు. నీ పూచీ నాది బ్రదర్!
నువ్వు నా పార్ట్నర్వి!” అంటూ ఏడుస్తాన్న షా.

“చివరికి.. జెయిల్లో పడ్డారన్న మాట!” అంటూ కమల.

యెందుకో ఆమెకంత కసి!

“జ్యోతి ఏదీ!” ఆశగా తాను.

“దాన్నీ జెయిలుకి తేవాలా?” నిరాశగా కమల.

ప్రాసిక్యూషన్ కేసు చాలా బలంగా ఉంది.. పోలీసుకి రెండు ఫ్రాక్చర్లు, మీరు త్రాగి
ఉన్నారు. గిల్టీ ప్లీ ఉత్తమం.” లాయరు.

“మళ్ళీ నేను రాను.... యీవేళ శేఖర్ సాయంతో ఎలాగో వచ్చేను..” కమల.

“తాగి, కారు నడపడం, తీవ్రంగా శిక్షించాల్సిన నేరం. నేరాన్ని అంగీకరించినందుకూ,
ముద్దాయి వయసూ, సంఘంలో అతని స్థానం, యీ శిక్షతో అతని ఉద్యోగం కూడా
పోతుందనీ మనసులో ఉంచకునీ, కోర్టు అతనికి పదినెలల కారాగారశిక్ష విధిస్తోంది”

అంది కోర్టు.

“అపీల్ చేస్తాను” అన్నాడు షా.

“వద్దు..”

“ఏం?”

విచిత్రమైన వైరాగ్యం తనని ఆవరించింది.

“యెందుకని? కోర్టు ముందు నేను నా నేరాన్ని అంగీకరించేను - మరో ఆరు నెలలు జైలుల్లాంటి ప్రపంచంలో ముఖం దాచుకోవడం కన్న, ఆ శిక్ష అయిపోయిందని అనిపించుకోవడం ఉత్తమం,” అంటూ, తాను మొండి పట్టు పట్టేడు.

“పాగలో” అని, ఊరుకున్నాడు షా.

జెయిలు.

తాగుదులేదు.

పేకాట లేదు.

క్లబ్బులు లేవు.

ఖరీదైన తిండి లేదు.

ఒంటి బరువు తగ్గింది.

ఆరోగ్యం బాగువడింది.

చాలా విషయాల మీద వ్యామోహం తగ్గింది.

అరునెలలు గడిచాక, షా ఒకనాడు వచ్చి, “కమల... పోయింది!” అన్నాడు.

“ఎక్కడికి?” అని మూర్ఖంగా అడిగేడు తాను...

షా తల వంచుకున్నాడు.

స్కూటర్ మీద... ఎవరితోనో వెదుతూ, ఏక్సిడెంట్లో పోయింది. లారీకి ఢీకొని...

పోస్ట్మార్టమ్.

అమెరికీ మూడో నెల..

అ మాటా షా యే అన్నాడు. తన బాధ తగ్గించడానికి లాగ. కాని, ఆ క్షణంలో ఆమె దురదృష్టానికి తానే కారకుడినని అనుకొంటూన్న ప్రకాశ్ కి ఆ విషయం బాధని కలుగ జేసింది.

కమల తన భార్య.

సిగ్గుగా, భయంగా, ఆశగా... తన జీవితంలోకి నడిచివచ్చి, తన మెడలో హారం

వేసి తనతో జీవనమార్గంలో అడుగులు వేద్దామనుకున్న అర్థాంగి. తనకి జ్యోతిని ఇచ్చిన
చార్య.

ఆ నెలరోజుల్లో మరో నాలుగు కిలోల బరువు తగ్గాడు.

హాస్పిటల్‌కి తరలించారు.

తనకేం? ఒళ్ళు బాగానే ఉంది.

బాగులేనిదల్లా, తన జీవితమే.

ఈ జెయిలునించి, మరొక జెయిల్లోకి .

ఎందుకంటే, కమలని తాను గాఢంగా ప్రేమించేడు. ఆమెని చూసి, కావాలని,
ముచ్చటపడి, పెళ్ళిచేసుకున్నాడు.

కొన్నాళ్ళు తామిద్దరూ స్వర్గంలో లాగ ఉన్నారు.

కాని రాగం మారిపోయింది.

అంతా, అపోహ. మీనాక్షితో మొదలు.

తనకీ మీనాక్షికీ మధ్య దాచుకోవలసింది ఏమీ లేదు - ఒక స్నేహితురాలిగా,
ఆమెని అభిమానించేడు అంశే.

అప్పటికి జ్యోతి మరో రెండు నెలల్లో పుడుతుంది.

ఇంట్లో ఆమె తల్లిదండ్రులు.

అప్పుడూ, అప్పుడూ వస్తూ పోతూ రాజేశ్వరి.

ఇంట్లో ఉండాలని ఉండేది కాదు. ఫ్రెండ్స్‌తో తిరిగేవాడు. ఈ వ్యసనం
తాగుడు. ఆ రోజుల్లోనే, సరదాగా అలవాటు చేసుకున్నాడు.

ప్రతీ రోజూ కమలతో ఒక్క నిమిషమైనా ఉంటూనే ఉండేవాడు. ఆ రోజు తప్ప.

ఆరోజు షాతో పరిచయం అయింది. ఎందుకో, మొదటిసారే, చిరకాల మిత్రుల్లాగ
పరస్పరం ఆనందంతో కాలం గడిచిపోయింది.

ఇంటికి వచ్చేసరికి సగంరాత్రి దాటి పోయింది.

రెండుసార్లు తలుపు తట్టేక రాజేశ్వరి తలుపు తీసింది.

అందరూ నిద్రపోతున్నారు.

ఆ రాత్రి వేడిగా ఉంది. ఫేన్ల శబ్దం స్పష్టంగా వినిపిస్తోంది. మామగారు కాబోలు,
గురక పెడుతున్నారు.

తాను మేడమీది గదిలోకి వెళ్ళి బట్టలు మార్చుకుని పడుకుంటామని ప్రయత్నం

చేశాడు.

నిద్ర రాలేదు.

అరులయట నిలబడ్డాడు.

ప్రకృతి అంతా నిద్రపోతోంది.

తనకి నిద్ర రావడం లేదు.

"మంచినిళ్ళు కావాలా? అని అడిగింది రాజేశ్వరి.

"వోడ్డులే - గదిలో పెట్టు' అని ఆమె శ్రమకి బాధపడి, "నీ నిద్రపాడు చేశానా?"

అన్నాడు,

"నామాటకేం గాని, అక్క నిద్రపాడుచేశావు" అంది రాజేశ్వరి వెన్నెట్లోకి వస్తూ.

"ఏం? ఎలా ఉంది కమల?" అన్నాడు ఆత్రంగా, ప్రకాశ్.

"నీకోసం చూసి చూసి, నిద్రరాక పోతే రెండు మాత్రలిచ్చేను.. పడుకుంది." అంది రాజేశ్వరి తన పక్క నిలబడుతూ.

"సారీ! అనుకోకుండా అలస్యం అయింది" అన్నాడు తాను.

"అవును.. మీనాక్షితోనేనా?" అంది రాజేశ్వరి.

కొంచెం అశ్రద్ధంగా, "కాదు." అన్నాడు తాను.

"నువ్వు అబద్ధం అడుతున్నావు" అంది రాజేశ్వరి. కోపంగా అంటే బాగుండును. కాని పొడిగా అంది. అదే స్వరంతో, "డ్రీంక్స్ కూడా తగిలాయి" అంది.

"అవును" అన్నాడు తాను.

"కనీసం ఒక నిజం చెప్పివు." అంది రాజేశ్వరి, రెండు మాటల్ని నిజం చేస్తూ. తాగిన వాటి ప్రాబల్యం చాలా సేపట్టించి తగ్గుతోంది. వెన్నెట్లో రాజేశ్వరి తియ్యగా కనిపిస్తోంది. ఆమె అదే మాటలూ, వాటిలోని భావాలూ మాత్రం గుచ్చుకుంటున్నాయి, పువ్వుయట్లా ముళ్ళలాగ.

"నువ్వనుకుంటూన్నది పొరపాటు."

"నాకంతా తెలుసును.. అక్క చెప్పింది."

"ఏమని?"

"విషయమంతా నీకే తెలుసుగా? ఎందుకలాగ అక్కని చిత్రహింస చేస్తావు?

అనుకోకుండా నవ్వాల్సింది.

తెలిసే తెలియని ఈ ఆమ్మాయికి ఎలాగ చెప్పడం? ఏం అర్థం అవుతుంది?

“పాడు ఆలోచనలు పెట్టుకోకు.. వెళ్ళి నిద్రపో”

రెండుకళ్ళు తనకళ్ళ వేపు తిప్పి తేరిపారి చూసింది రాజేశ్వరి. పెద్ద కళ్ళు ఆమెవి, కమలలాగ కాదు.

“ఏం ? భయంగా ఉందా?”

ప్రకాశ్ బాధ పడ్డాడు. ఆ మాటకి ఆ ఏకాంతంలో ఇద్దరిమధ్యా చాలా అర్థాలు.... రాజేశ్వరి..

“ పద.. రేపు మాట్లాడుకుందాం.”

ఆమె కదలేదు. చెయ్యి పట్టుకుని తీసి కెడదామని అనిపించలేదు.

“గుడ్నైట్!”

ఆతనే వెళ్ళి పడుకున్నాడు.

మరొక పావుగంట తరవాత ఆమె అడుగుల సవ్వడి వినిపించింది. తీసి ఉంచిన గుమ్మంలో నిలబడింది రాజేశ్వరి ఆమె వెనకాల వెన్నెల తెరలు.

ఆప్రయత్నంగా తాను లేచి కూర్చున్నాడు. మంచం మీద,

“ఏమిటి, రాజేశ్వరి?” అన్నాడు, పూడిపోయిన గొంతుకతో ఆ క్షణాల నిండా ప్రమాదం..

“ ఏం లేదు. మంచినీళ్లు తెచ్చాను. తాగి పడుకో!” అని, రాజేశ్వరి కిందికి వెళ్ళి పోయింది. మెట్లు దిగుతోన్న ఆమె అడుగుల చప్పుడు కూడా అతనికి మరుపురాదు.

జెయిల్ హాస్పిటల్లో పడుకుని ఆ రోజులు తలుచుకుంటే, రానున్న నరకానికి ఆరాత్రి.. ఆ నిమిషాలు నాంది అనిపించింది.

ఆమర్నాటి నించీ కమల తెలియని దారుల్లోనూ, తెలిసిన వాటిలోనూ, ధనక దూరం అయిపోసాగింది.

తాను ప్రయత్నించలేదనికాదు.

చాలా ప్రయత్నించేడు.

కాని, కమల అనుమానాలనీ భయాలనీ, రాజేశ్వరి నిజంచేసింది.

తను నిజం వ్యక్తం చేసి రుజువు చేసే ప్రయత్నాలన్నీ విఫలమౌతూ వచ్చాయి. విఫలమైన కొద్దీ తనకి బాధ, కొంత కోపం, కలిగేయి.

ఒక సారి, ఆ రోజుల్లో, అనిపించింది పది అబద్ధాలని రుజువు చెయ్యొచ్చు గాని, ఒక నిజాన్ని రుజువు చెయ్యడం కష్టం అని.

క్రమంగా మీనాక్షి దగ్గర అయింది.

అవసరం ఉంటే ప్రాణం పెట్టే మిత్రుడయాడు షా. 'నా పేరు కుందన్' అంటూ. కమల శ్యామిని తననించి వీలైనంత దూరంగా ఉంచేక, జీవితంలో మరొక దశ ఆరంభం అయింది.

స్వర్గంలాగ ఉండే ఆ ఇల్లు పూర్తిగా నరకం అయింది.

రాజేశ్వరి ఉండి ఉండి వస్తూనే ఉండేది.

రోజుల తరబడి మాట్లాడకుండా ఉండి, ఒక్కసారిగా మరీ దగ్గరికి వచ్చి, ఒక గాయం చేసి, మళ్ళీ దూరంగా వెళ్ళి పోయేది.

ఒకసారి-

వర్షంలో తడిసి వచ్చాడు స్కూటర్ పార్కింగ్ లో పెట్టి తలుపు కొట్టేసరికి రాజేశ్వరి తలుపు తీసింది.

"ఎప్పుడొచ్చావు?" అన్నాడు

"మధ్యాహ్నం."

కమలకోసం అటూ ఇటూ చూశాడు కనిపించలేదు.

"కమల ఏదీ?"

"డాక్టర్ దగ్గరికి వెళ్ళింది."

"ఎందుకని?"

"నీకే తెలియకపోతే నాకేమిటి తెలుస్తుంది?" అంది రాజేశ్వరి.

"ఏ డాక్టరు?"

"నాకూ తెలియదు.."

"శ్యామి?"

"నిద్రపోతోంది"

అతనటు వెళ్ళబోతే, పట్టుకుని అపి, "ఆది అరగంటనించి ఏడ్చి ఏడ్చి నిద్రపోయింది.. దయచేసి లేవకు" అంది.

"దయచేసి!"

తనకీ తన ఇంటికి మధ్య ఎంత దూరం అయిపోయింది!

తన గదికి వెళ్ళి పొడిబట్టలు కట్టుకుని, ఏదో పుస్తకం తీసి చదవబోయాడు ప్రకాష్. కాని అటు కమల మీదా, ఇటు రాజేశ్వరిమీదా కోపం అతన్ని లోలోపలే తినేస్తోంది.

మెట్లకింద నిలబడి, “కాఫీ కావాలా?” అని కేకపెట్టింది రాజేశ్వరి.

“వద్దు” అని అరిచాడు తాను.

ఆరోజు షా ఎక్కడికో వెళ్ళేడు లేకపోతే ఇంత వర్షంలోనూ తాను వెళ్లి పోయి ఉండేవాడు.

మరో అయిదు నిమిషాల తరవాత రాజేశ్వరి కాఫీ తేనే తెచ్చింది.

“వద్దన్నానుగా!”

“తడిసి వచ్చాక, కాఫీ అయినా ఇవ్వకపోతే, తోచలేదు.. అయినా, ఎవరిమీద కోపం?” అంది రాజేశ్వరి కాఫీ తన కందించబోయి.

“కోపంలేదు, తాపంలేదు. కాఫీ వద్దు.. నా కోసం నువ్వేమీ శ్రమ తీసుకోకు!” అన్నాడు ఎక్కడో పిడుగు పడింది.

టేబిల్ మీద కాఫీ పెట్టి, జ్యోతి ఏడుపువిని, కిందికి పరుగెట్టింది రాజేశ్వరి.

అయిదు నిమిషాల తరవాత కూడా జ్యోతి ఏడుపు తగ్గలేదు.

ప్రకాశ్ దిగి వెళ్ళి, వద్దంటున్నా, బలవంతాన రాజేశ్వరి చేతుల్లోనించి జ్యోతిని తీసుకున్నాడు.

ఒక్కసారి ఊరుకుంది జ్యోతి.

“నువ్వంటే జ్యోతికి భయమే!” అంది రాజేశ్వరి, మళ్ళీ, జ్యోతి కోసం చేతులు జాపుతూ.

ఆమె గాజుచిట్టి చేతిమీద రక్తం వస్తూంది. ఇందాకా, జ్యోతిని తీసుకునేటప్పుడు తన చెయ్యి తగిలి ఉంటుంది.

అది చూసి, “సారీ రాజేశ్వరీ! పోయి మందు రాసుకో.” అన్నాడు తాను.

“ఈ చిన్న గాయాలకేంలే!” అంది రాజేశ్వరి, జ్యోతిని తీసుకుంటూ.

ఆ ఇంట్లో ఒక్క క్షణం ఉండాలని పించక, స్కూటర్ మీద బయలుదేరి వెళ్లిపోయాడు ప్రకాశ్.

ఇలాగే చివుకుతూ చివుకుతూ వచ్చింది తన సంసారిక జీవితం. ఆనాడు హాస్పిటల్ లో వచ్చిన ఆలోచనలన్నీ ఈ నాడీహోటల్ గదిలో వొస్తూన్నాయి.

కమల లేదు.

జ్యోతి కనిపించలేదు.

రాజేశ్వరి మారలేదు.

ఇలాటి సమయంలో అనునయం ఇచ్చేది డ్రింకుకాని, మళ్ళీ దాన్ని స్పృశించే ఉద్దేశంలేదు. ఇక్కడికి వచ్చేటప్పుడు షా పెట్టల్ ఒక బాటిల్ పెట్టేడు. కాని, దాన్ని తెరిచే ఉద్దేశం లేదు.

బాటిల్ బేబిల్మీద ఉంది. అది అలాగే ఉంటుంది.

టెలిఫోన్..

షా.

"ఏమయింది! జ్యోతి.."

జరిగినదంతా చెప్పేడు క్లుప్తంగా. చెప్పడానికంతగా ఏమీలేదు.

"సారీ బ్రదర్.."

"డోంట్ మైండ్.. రేపు."

"అవును.. రేపు సుష్రు నా కంపెనీలో డైరెక్టరువని చెప్పు. జీతం అడిగితే ఇరవై వేలని చెప్పు.. దానితో కిందకి దిగుతారు."

"అబద్ధాలేం అడక్కరలేదు షా!" అన్నాడు ప్రకాశ్.

"అబద్ధం అని ఎవరన్నారు? ఈ రోజు బోర్డు మీటింగ్లో ఏకగ్రీవంగా ఆమెదించిన దీర్ఘాన్ని సువ్యైలాగ కాపంట్టావు?"

పట్టనిట్రాపు విడిచాడు ప్రకాశ్. నిన్న తన జేబులో పెట్టిన లక్ష రూపాయిలచెక్తో తమ బాకీలు చిల్లు కాలేదన్నమాట.

"ఎత్తాన్ను కూడా ఇచ్చాను గదా?" అని నవ్వుతూ ఫోన్ పెట్టేశాడు షా.

గదిలో చలిగా ఉంది.

మనస్సులో ఒక మూల పోయిగా ఉంది.

వదుకుని, రెండు చేతులూ తలకింద పెట్టుకుని ఆలోచిస్తూ కళ్ళు మూసుకుని ఉన్నాడు ప్రకాశ్.

ఎవరో కాలే బెల్ నోక్కుతున్నారు.

"కమిన్!"

నిమిషం ఏమీ జరగలేదు.

"కమిన్! అన్నాడు మళ్ళీ - లేవడం ఇష్టంలేక.

తలుపుతోసుకుని, లోపలికి వచ్చింది రాజేశ్వరి.

"నువ్వా!" అన్నాడు.

తడిసి తడిసి ఉంది రాజేశ్వరి.

అతను లేచి కూర్చుని మౌనంగా నిలబడ్డ రాజేశ్వరిని చూసి, “ఏమయింది? ఎందుకిలాగ తడిసి వచ్చావు?” అన్నాడు.

రాజేశ్వరి మాట్లాడలేదు.

ప్రకాశ్ రెండు టవల్స్ తీసి ఇచ్చి, “బాత్ రూమ్ లోకి వెళ్లి తుడుచుకో...” అన్నాడు.

ఒక తువ్వలు మాత్రం కప్పుకుని, “బాధలేదులే. నిన్నొక ప్రశ్న ఆడగాలని అనిపించింది. - వచ్చేశాను” అంది.

“సరే, కూర్చో... కాని, తల తుడుచుకుంటే మంచిది.” అన్నాడు ప్రకాశ్

“అంతగా ఏం తడవలేదులే! టాక్సీ లోనే వచ్చాను...” అని, రాజేశ్వరి గది చుట్టూ చూసి “చాలా బాగుంది. అదేం? ఆ బాటిల్ అలాగ వదిలేశావేం?.....చూస్తూనే కూర్చున్నావా?” అంది.

“అవును. అదేనా, నువ్వడిగే ప్రశ్న?” అన్నాడు ప్రకాశ్. ఈమె అలాగ నిలబడి తనవైపు చూస్తూ ఈ మాటలాడుతోంటే ఏమిటో విచిత్రంగా ఉంది.

క్షణమాత్రం అతనికి కమల జ్ఞాపకం వచ్చింది.

కమలకీ, రాజేశ్వరికీ అంతగా తెలిసే పోలికలేమీలేవు.

“కాదులే... నిజానికి ఆ ప్రశ్న ఎలాగ వెయ్యాలో సరిగ్గా తెలియడం లేదు”.

“సరే..... కూర్చో! తీరిగ్గా ఆలోచించు!”

బయట వర్షం ఉధృతంగా ఉంధి.

ఆమె కూర్చుని, కొంచెంసేపు గాజు తలుపులలోనించి వర్షాన్ని గమనించింది.

ప్రకాశ్ రూమ్ సర్వీస్ కి ఫోన్ చేసి రెండు కాఫీలు తెప్పించేడు.

కప్ లో కాఫీ పోసి రాజేశ్వరికి ఇవ్వబోతోంటే అతనికి సందేహం వచ్చింది ... రాజేశ్వరి తీసుకుంటుందా? అని. సాయంత్రం అనుకున్న మాటలన్నీ జ్ఞాపకం వచ్చేయి.

థేంక్స్ చెప్పి కాఫీ తీసుకుంది రాజేశ్వరి.

“నువ్వెళ్లగానే ఏం చేశానో. తెలుసా?”

ఉపోద్ఘాతం లేకుండా అడిగింది.

అతను తల ఊపేడు.

“నాన్నకి టెలిగ్రాం పంపేను...”

ప్రకాశ్ ఏమీ అనలేదు.

"నీకెదురయ్యాడే, హిప్పీ... వాడి చేత..."

"అలాగా!" అన్నాడు ప్రకాశ్, చిరునవ్వుతో.

"ఏమనో తెలుసా?"

"నాకెలాగ తెలుస్తుంది?"

ఆమె కాఫీ సిప్ చేస్తూ ఉండి పోయింది.

"ప్రకాశ్" అంది, విచిత్రంగా ఈమె రాజేశ్వరి కాదా, అనిపించేంత విచిత్రంగా.

"ఏమిటి రాజేశ్వరి?" అన్నాడు.

"మనం ఎప్పుడూ కలిసి సవ్యుకో లేదు కదూ?" అంది రాజేశ్వరి ... ఆమె కళ్లలో చిరునవ్వు కనిపిస్తోంది.

ప్రకాష్ చిరునవ్వుతో, "ఏమిటి, విచిత్రంగా మాట్లాడుతున్నావు?" అన్నాడు.

"బయట ఆ వర్షమూ... లోపల ఈ వెచ్చదనమూ అనుకుంటాను" అంది రాజేశ్వరి ఆమె మాటల కోసం తడుముకుంటోంది.

"ఏమిటి, సుష్యతగా అనుకున్నది?"

ఆ ప్రశ్న ఆశ్చర్యం కలిగించినట్టు చూస్తూ, "మీనాక్షి ఎలాగ ఉంది?" అంది రాజేశ్వరి.

"లాగానే ఉంది."

"చూశావా?"

"తనే వాళ్ళింది..."

"తెలు-అక్కడికి కూడానా?"

"అవును."

"అక్కడికి నేను వాస్తే ఏమనుకునేవాడివి?"

"అర్థంలేని ప్రశ్న ...!" నవ్వేడు.

రాజేశ్వరి నవ్వి, "సిల్లీ, అవును... నీ బాటిల్ తెరచిపెట్టేదా?" అంది బాటిల్ చేతిలోకి తీసుకుంటూ.

"వొడ్డు."

"ఏం?"

"అది చూడడానికే... తాగడాని క్కాదు" అన్నాడు ప్రకాశ్.

పైగాలి చొరలేని ఆ గదిలో ఏదో ఆయస్కాంతంలాటి శక్తి క్రమంగా చుట్టుకొంటోం దనిపించింది ప్రకాశ్కి.

“నిజంగా?” అంది ఆశ్చర్యంగా, రాజేశ్వరి.

“అవును...”

“జీవితంలో ఇలాటివి చాలా ఉన్నాయి నీకు ... ఏం?”

సీసా చేతిలో మాత్రం పెట్టుకున్నా ఈమెకి మతిపోతోంది, అనుకున్నాడు ప్రకాశ్. కొత్తగా ఏమి పగ తీర్చుకోడానికి వచ్చింది?... ఆ బాణం వేసి కాని ఈమె వెళ్లదు...

“ఏం!” మళ్లా అడిగింది రాజేశ్వరి.

“అలాగే అనుకో.” అన్నాడు ప్రకాశ్.

టేబిల్ మీద బాటిల్ పెట్టేసి, “నేనింక వెళ్తాను” అని లేచి నిలబడింది రాజేశ్వరి.

అతనూ నిలబడి, టేక్సీకోసం చెప్పి, “ఇంతకీ నువ్వెందుకు వచ్చినట్టు?” అన్నాడు.

తువ్వలు తీసి మడతపెడుతూ, “ఊరికేనే. నిన్ను చూద్దామని”. అంది రాజేశ్వరి.

తనకే తెలీకుండా, ఓడిపోయినట్టు నిపించింది ప్రకాశ్ కి. మళ్లీ రాజేశ్వరి తనని ప్రకాశ్

అని పిలిస్తే బాగుండును.

బట్టలు మార్చుకుని రాజేశ్వరిని తీసుకుని కిందికి వచ్చేడు ప్రకాశ్. పార్కింగ్ లో టేక్సీ ఉంది.

ఆమెని కూర్చోపెడుతూ, “ఇంతకీ నువ్వడగదలిచింది అడగనేలేదు!” అన్నాడు ప్రకాశ్.

టేక్సీలో కూర్చుని, “అవసరం లేక పోయిందిలే... ఆ జవాబూ తెలిసింది... జల్లు బాగా ఉంది... లోపలికి వెళ్లు” అంది రాజేశ్వరి.

“ఇంటిదాకా రానా? అన్నాడు ప్రకాశ్ ఏదో వెలితి ఫీల్ అవుతూ.

“నీ ఇష్టం” అంది రాజేశ్వరి.

అతను టేక్సీలో కూర్చున్నాడు.

రాజేశ్వరి తలుపు తీసి ఇంటి లోపలికి అడుగుపెట్టేసరికి ప్రకాశ్ తడిసి పోయాడు.

“నేను వెళ్లి వస్తాను... రేపు సాయంత్రం” అన్నాడు.

“లోపలికి రా... వెళ్లి అక్కడ చేసేదేమిటి?” అంది రాజేశ్వరి. అతని సమాధానానికి, ఆగకుండా టేక్సీని వెళ్లి పొమ్మని చెప్పింది డబ్బు తనే ఇచ్చి.

ప్రకాశ్ లోపలికి వెళ్లి కూర్చున్నాడు.

సాయంత్రానికీ ఇప్పటికీ గదిలో ఏమిట్ భేదం కనిపిస్తోంది.

రాజేశ్వరిలోనూ కనిపిస్తోంది.

ఏమిటి జరుగుతోంది?

ఒకనాటి వెన్నెలరాత్రి జ్ఞాపకం వచ్చింది.

ఈ మధ్యాహ్నపు మాటల శూలాలూ జ్ఞాపకం వచ్చాయి.

ఇందాకా హోటల్లో ...

రాజేశ్వరి మనసులో ఏముంది? హఠాత్తుగా ఎందుకు మారిపోతోంది? లేక, ఇది మరొక, తాత్కాలికమైన, నటనా? కత్తి ఇంకా లోపలికి గుచ్చేముందు.....

“ఏమిటంత తీవ్రంగా ఆలోచిస్తున్నావు, ప్రకాశ్?”

రాజేశ్వరి బట్టలు మార్చుకుని, తల దువ్వుకుని, వచ్చింది.

ఆమెనించి కళ్లు తిప్పుకుని, “ఏముంది? నా జీవితం ఎలా అయిపోయిందోనని ఆలోచిస్తున్నాను!” అన్నాడు.

“కమల గురించి కూడానా?”

“అవును...”

అడగకూడని ప్రశ్న అడిగినట్టు, పశ్చాత్తాపంతోలాగ, తల వంచుకుని కూర్చుంది రాజేశ్వరి. ఆమెకి కమల అంటే చాలా ప్రేమ.

“జ్యోతి ఆరోగ్యంగా ఉందా?” అని అడిగాడు ప్రకాశ్. ఉదయంనించి ఈ ప్రశ్నకి అవకాశమే రాలేదు.

తల ఊపింది రాజేశ్వరి.

“నన్నెప్పుడైనా... తలుచుకుంటుందా?”

“రోజూను...”

“అమ్మని?”

“అప్పుడప్పుడు. చిన్న పిల్ల కదా! క్రమంగా మరిచిపోతుంది...”

అవును... “నేను దాన్ని జాగ్రత్తగా పెంచగలను రాజేశ్వరి...!”

రాజేశ్వరి మాట్లాడలేదు.

“నాకొక.. ఉద్యోగం కూడా ఉంది. ప్రైవేటు కంపెనీలో... మంచిది...”

“కంగ్రాట్స్...”

“కాని... రాజేశ్వరి! వీటన్నిటి కన్నా నాకు ముఖ్యమైనది..... జ్యోతి...”

గతుకుల టాటనించి రాజమార్గంలోకి వచ్చినట్టు ఉంది అతనికి.... కాని గమ్యం తెలిసి పరిస్థితి...

“నీకు కావాలి... అందరికీ ఏదో ఒకటి కావాలి”... అంది రాజేశ్వరి.

“అవును... మీరందరూ సుఖ పడాలనే నా ప్రార్థన” అన్నాడు ప్రకాశ్ సిస్ట్రయర్గా.

“నాకేం కావాలో తెలుసునా?”

“చెప్ప...”

“జ్యోతి...”

తెల్లబోయి చూశాడు ప్రకాశ్.

“అవును... దానితో మరీ అలవాటై పోయింది.”

“కాని...”

బయట ఒక్కసారి వర్షం వెలిసింది.

నిమిషం తరవాత అతను లేచాడు.

“ఇంక వెడతాను రాజేశ్వరీ!..” అన్నాడు నిరాశగా. కళ్లు తుడుచుకుని, తాను లేచింది రాజేశ్వరి.

“పద... టాక్సీదాకా నేనూ వస్తాను”. అంది.

“వొద్దులే... నాకు బాగుండదు... రేపు సాయంత్రం వచ్చేదా?”

ఆమె గుమ్మంలో నిలబడి ఉంది.

అతను బయట నిలబడ్డాడు ఆమె వైపు తిరిగి.

“మరొకసారి ఆలోచించు.... జ్యోతి మాట.” అన్నాడు.

“ఆలోచించనక్కర్లేదు... నీ ఇష్టం వచ్చినప్పుడు తీసికెళ్లు!” అంది రాజీ నీరసంగా.

ప్రకాశ్ అవాక్కు అయిపోయాడు.

“రాజేశ్వరీ!... నిజంగా?”

“అవును... ఏం? నమ్మకంలేదా?”

“జరిగినదాని తరవాత... నమ్మలేకుండా ఉన్నాను.”

“అవున్నే ... కాని... చాలా ఆలోచించి ఆలోచించి నేనే ఓడిపోయానని గుర్తించాను ప్రకాశ్!... గుడ్నైట్ !”

తలుపు వేసుకుంది రాజేశ్వరి.

ఆ తలుపు వైపు చూస్తూ కొంతసేపు నిలబడి, రోడ్డుమీదకి నడిచాడు ప్రకాశ్.

బాట మీద చాలా నీరు ఉంది.

చీకటి చీకటిగా ఉంది.

కాని, అతనివేవీ పట్టించుకోకుండా నడవసాగాడు. క్రమంగా చీకటి పలచ బడుతోంది. కాని లోలోపల అతనికి చీకటిలో వెలుగూ వెలుగులో చీకటే కనిపిస్తున్నాయి. టాక్సీవొద్దు అని అతను నడక సాగించాడు. తడిసిన నేలమీద వేస్తాన్న అడుగులు అతనికి హాయిగా ఉన్నాయి. ఆ నడక ఆపాలని లేదు. ❀